

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *prathamaskandhē caturdaśō'dhyāyah* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

ōṃ namō bhagavatē vāsudēvāya

śrīmadbhāgavatamahāpurāṇam

॥ prathamaskandhē caturdaśō'dhyāyaḥ ॥

sūta uvāca

samprasthitē dvāarakāyāṃ jiṣṇau bandhudidṛkṣayā |
jñātuṃ ca puṇyaślōkasya kṛṣṇasya ca vicēṣṭitam || 1 ||

vyatītāḥ katicinmāsastadā nāyāttatō'rjunah |
dadarśa ghōrarūpāṇi nimittāni kurūdvahaḥ || 2 ||

kālasya ca gatiṃ raudrāṃ viparyastartudharminah |
pāpīyasīm nṛṇāṃ vārtāṃ krōdhalōbhānṛtātmanām || 3 ||

jihmaprāyaṃ vyavahṛtaṃ śāṭhyamiśraṃ ca sauhṛdam |
pitṛmāṭṛsuhṛdbhrāṭṛdampatīnāṃ ca kalkanam || 4 ||

nimittānyatyariṣṭāni kālē tvanugatē nṛṇām |
lōbhādyadharmaprakṛtiṃ dṛṣṭvōvācānujaṃ nṛpaḥ || 5 ||

yudhiṣṭhira uvāca

samprēṣitō dvāarakāyāṃ jiṣṇurbandhudidṛkṣayā |
jñātuṃ ca puṇyaślōkasya kṛṣṇasya ca vicēṣṭitam || 6 ||

gatāḥ saptādhunā māsā bhīmasēna tavānujaḥ |
nāyāti kasya vā hētōrnāhaṃ vēdēdamañjasā || 7 ||

api dēvarṣiṇā”diṣṭaḥ sa kālō'yamupasthitaḥ |
yadā”tmanō'ṅgamākrīḍaṃ bhagavānutsisṛkṣati || 8 ||

yasmānnaḥ sampadō rājyaṃ dārāḥ prāṇāḥ kulaṃ prajāḥ |
āsan sapatnavijayō lōkāśca yadanugrahāt || 9 ||

paśyōtpātān naravyāghra divyān bhaumān sadaihiḥkān |
dāruṇān śaṃsatō'dūrādbhayaṃ nō buddhimōhanam || 10 ||

ūrvakṣibāhavō mahyaṃ sphurantyaṅga punaḥ punaḥ |
vēpathuścāpi hṛdayē ārāddāsyanti vipriyam || 11 ||

śivaiṣōdyantamādityamabhi rautyanalānanā |
māmaṅga sāramēyō'yamabhirēbhatyabhīruvat || 12 ||

śastāḥ kurvanti mām savyaṃ dakṣiṇaṃ paśavō'parē |
vāhāṃśca puruṣavyāghra lakṣayē rudatō mama || 13 ||

mṛtyudūtaḥ kapōtō'yamulūkaḥ kampayan manaḥ |
pratyulūkaśca kuhvānairanidrau śūnyamicchataḥ || 14 ||

dhūmrā diśaḥ paridhayaḥ kampatē bhūḥ sahādrībhiḥ |
nirghātaśca mahāṃstāta sākaṃ ca stanayitnubhiḥ || 15 ||

vāyurvāti kharasparśō rajasā viṣṛjaṃstamaḥ |
asṛgvarṣanti jaladā bībhatsamiva sarvataḥ || 16 ||

sūryaṃ hataprabhaṃ paśya grahamardaṃ mithō divi |
sasaṅkulairbhūtagaṇairjvalitē iva rōdasī || 17 ||

nadyō nadāśca kṣubhitāḥ sarāṃsi ca manāṃsi ca |
na jvalatyagnirājyēna kālō'yaṃ kiṃ vidhāsyati || 18 ||

na pibanti stanaṃ vatsā na duhyanti ca mātaraḥ |
rudantyaśrumukhā gāvō na hr̥ṣyantyr̥ṣabhā vrajē || 19 ||

daivatāni rudantīva svidyanti hyuccalanti ca |
imē janapadā grāmāḥ purōdyānākarāśramāḥ |
bhraṣṭaśriyō nirānandāḥ kimaghaṃ darśayanti naḥ || 20 ||

manya ētairmahōtpātairnūnaṃ bhagavataḥ padaiḥ |
ananyapurusaśrībhirhīnā bhūrhatasaubhagā || 21 ||

iti cintayatastasya dṛṣṭāriṣṭēna cētasā |
rājñāḥ pratyāgamad brahman yadupuryāḥ kapidhvajaḥ || 22 ||

taṃ pādayōrnipatitamayathāpūrvamāturam |
adhōvadanamabbindūn sṛjantaṃ nayanābjayōḥ || 23 ||

vilōkyōdvignahr̥dayō vicchāyamanujaṃ nr̥paḥ |
pṛcchati sma suhr̥nmadhyē saṃsmarannāradēritam || 24 ||

yudhiṣṭhira uvāca
kaccidānartapuryāṃ naḥ svajanāḥ sukhamāsatē |
madhubhōjadaśārharhasātvatāndhakavr̥ṣṇayaḥ || 25 ||

śūrō mātāmahaḥ kaccitsvastyāstē vātha mārīṣaḥ |
mātulaḥ sānujaḥ kaccitkuśalyānakadundubhiḥ || 26 ||

sapta svasārastatpatnyō mātulānyaḥ sahātmajāḥ |
āsate sasnuṣāḥ kṣēmaṃ dēvakīpramukhāḥ svayam || 27 ||

kaccidrājā'hukō jīvatyasatputrō'sya cānujaḥ |
hr̥dīkaḥ sasutō'krūrō jayantagadasāraṇāḥ || 28 ||

āsatē kuśalaṃ kaccidyē ca śatrujidādayaḥ |
kaccidāstē sukhaṃ rāmō bhagavān sātvatām prabhuḥ || 29 ||

pradyumnaḥ sarvavr̥ṣṇīnām sukhamāstē mahārathaḥ |
gambhīrarayō'niruddhō vardhatē bhagavānuta || 30 ||

suṣēṇaścārudēṣṇaśca sāmbō jāmbavatīsutaḥ |
anyē ca kārṣṇipravarāḥ saputrā ṛṣabhādayaḥ || 31 ||

tathaivānucarāḥ śaurēḥ śrutadēvōddhavādayaḥ |
sunandanandaśīrṣaṇyā yē cānyē sātvarṣabhāḥ || 32 ||

apī svastyāsatē sarvē rāmakṛṣṇabhujāśrayāḥ |
apī smaranti kuśalamasmākaṃ baddhasauhṛdāḥ || 33 ||

bhagavānapi gōvindō brahmaṇyō bhaktavatsalaḥ |
kaccitpurē sudharmāyāṃ sukhamāstē suhṛdvṛtaḥ || 34 ||

maṅgalāya ca lōkānām kṣēmāya ca bhavāya ca |
āstē yadukulāmbhōdhāvādyō'nantasakhaḥ pumān || 35 ||

yadbāhudaṅdaguptāyāṃ svapuryāṃ yadavō'rcitāḥ |
krīḍanti paramānandaṃ mahāpauruṣikā iva || 36 ||

yatpādaśuśrūṣaṇamukhyakarmanā
satyādayō dvyaṣṭasahasrayōṣitaḥ |
nirjitya saṅkhyē tridaśāṃstadāśiṣō
haranti vajrāyudhavallabhōcitāḥ || 37 ||

yadbāhudaṅdābhyudayānujīvinō
yadupravīrā hyakutōbhayā muhuḥ |

adhikramantyaṅghribhirāhṛtām balā -

tsabhāṃ sudharmāṃ surasattamōcitām || 38 ||

kaccittē'nāmayaṃ tāta bhraṣṭatējā vibhāsi mē |

alabdhamānō'vajñātaḥ kiṃ vā tāta cirōṣitaḥ || 39 ||

kaccinnābhihatō'bhāvaiḥ śabdādibhiramaṅgalaiḥ |

na dattamuktamarthibhya āśayā yatpratiśrutam || 40 ||

kaccittvaṃ brāhmaṇaṃ bālaṃ gāṃ vṛddhaṃ rōgiṇaṃ striyam |

śaraṇōpasṛtaṃ sattvaṃ nātyākṣiḥ śaraṇapradaḥ || 41 ||

kaccittvaṃ nāgamō'gamyāṃ gamyāṃ vāsatkṛtām striyam |

parājitō vātha bhavān nōttamairnāsamaiḥ pathi || 42 ||

api svitparyabhukthāstvaṃ sambhōjyān vṛddhabālakān |

jugupsitaṃ karma kiñcit kṛtavānna yadaḥsamam || 43 ||

kaccit prēṣṭhatamēnātha hṛdayēnātmabandhunā |

śūnyō'smi rahitō nityaṃ manyasē tē'nyathā na ruk || 44 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ

prathamaskandhē yudhiṣṭhiravitarkō nāma caturdaśō'dhyāyaḥ ||